

കെ.എസ്.എഫ്.ഇ.-ക്ക് ഇപ്പോൾ കേരളത്തിൽ അങ്ങോളമിങ്ങോളമായി 620 ശാഖകളുണ്ട്. ഈ വർഷം 64 ശാഖകൾ തുറക്കാൻ ഉദ്ദേശിക്കുന്നുണ്ട്. 2025-ഓടെ എല്ലാ പഞ്ചായത്തുകളിലും കെ.എസ്.എഫ്.ഇ. ശാഖകൾ തുറക്കാനുള്ള പദ്ധതിയാണ് കെ.എസ്.എഫ്.ഇ. വിഭാവനം ചെയ്യുന്നത്.

(ബി) കെ.എസ്.എഫ്.ഇ. മുഖേന കൂടുതൽ ചിട്ടികൾ ആരംഭിക്കുന്നതിനും വായ്പകൾ നൽകുന്നതിനും നടപടി സ്വീകരിക്കുമോ ?

2021 ജൂലൈ 1 മുതൽ 'കെ.എസ്.എഫ്.ഇ. ഭദ്രതാ സ്റ്റാർട്ട് ചിട്ടികൾ' എന്ന പേരിൽ പുതിയ ചിട്ടി പദ്ധതി കെ.എസ്.എഫ്.ഇ. അവതരിപ്പിച്ചിട്ടുണ്ട്. 2022 ഫെബ്രുവരി 28 വരെയാണ് നിരവധി സമ്മാന പദ്ധതികളും ആനുകൂല്യങ്ങളും കോർത്തിണക്കിയിട്ടുള്ള ഈ ചിട്ടികളുടെ കാലാവധി. കെ.എസ്.എഫ്.ഇ.-യുടെ ഏത് ശാഖയിൽ ചെന്നും ഈ ചിട്ടിയിൽ ചേരാവുന്നതാണ്. ഒട്ടേറെ വായ്പാ പദ്ധതികൾ കെ.എസ്.എഫ്.ഇ. ആവിഷ്കരിച്ച് നടപ്പാക്കിയിട്ടുണ്ട്. സ്വർണ്ണപ്പണയ വായ്പ, വ്യക്തിഗത വായ്പ, ഭവന വായ്പ, ഗൃഹോപകരണങ്ങളും വാഹനങ്ങളും വാങ്ങുന്നതിനുവേണ്ടിയുള്ള കൺസ്യൂമർ വെഹിക്കിൾ ലോൺ, ചിട്ടി പിടിക്കാത്ത ചിട്ടി വരിക്കാർക്ക് നൽകുന്ന ചിട്ടി ലോൺ, പാസ്റ്റ് ബുക്ക് ലോൺ ഉൾപ്പെടെ നിരവധി വായ്പാ പദ്ധതികൾ കെ.എസ്.എഫ്.ഇ. ശാഖകളിലൂടെ നടപ്പാക്കിയിട്ടുണ്ട്. കോവിഡ് ബാധിച്ച കുടുംബങ്ങൾക്കുവേണ്ടി പ്രഖ്യാപിച്ച 5% വാർഷിക പലിശ നിരക്കിലുള്ള പ്രത്യേക സ്വർണ്ണപ്പണയ വായ്പാ പദ്ധതിയും നിലവിലുണ്ട്. ഇപ്പോൾ പ്രഖ്യാപിച്ച സ്റ്റാർട്ട് കിച്ചൺ വായ്പാ പദ്ധതിയും കെ.എസ്.എഫ്.ഇ.-യിലൂടെയാണ് നടപ്പാക്കുവാൻ ഉദ്ദേശിക്കുന്നത്.

സർക്കാർ ജീവനക്കാരുടെ ആരോഗ്യ ഇൻഷുറൻസ്

116(130) ശ്രീ. പ്രമോദ് നാരായൺ: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സർക്കാർ ജീവനക്കാർക്കും പെൻഷൻകാർക്കും നടപ്പിലാക്കേണ്ട ആരോഗ്യ ഇൻഷുറൻസ് പദ്ധതിയായ മെഡിസെപ്പിന്റെ നിലവിലെ സ്ഥിതി എന്താണെന്ന് അറിയിക്കാമോ?

2019-20 സാമ്പത്തിക വർഷത്തെ സംസ്ഥാന ബഡ്ജറ്റിൽ പ്രഖ്യാപിച്ച സംസ്ഥാന സർക്കാർ ജീവനക്കാർക്കും പെൻഷൻകാർക്കുമായി നടപ്പിലാക്കുന്ന ആരോഗ്യ ഇൻഷുറൻസ് പദ്ധതിയുടെ പുതുക്കിയ Request For Proposal (RFP) 22-1-2021-ൽ പ്രസിദ്ധീകരിക്കുകയും റീ-ടെണ്ടർ നടപടികൾ ആരംഭിക്കുകയും ചെയ്തു. റീ-ടെണ്ടർ നടപടികളിൽ പങ്കെടുത്ത നാല് ഇൻഷുറൻസ് കമ്പനികളുടേയും

ധനകാര്യ ബിഡ് (financial bid) പരിഗണിക്കുന്നതിനുവേണ്ടി ടി കമ്പനികൾ സമർപ്പിച്ചിരുന്ന സാങ്കേതിക ബിഡുകൾ (technical bids) Technical Evaluation Committee പരിശോധിച്ച് അംഗീകരിച്ചിട്ടുണ്ട്. പിന്നീട് അഡ്വക്കേറ്റ് ജനറൽ കേരളയുടെ നിയമോപദേശത്തിന്റെ അടിസ്ഥാനത്തിൽ Request For Proposal (RFP)-യിൽ ഉൾപ്പെടുത്തിയ നിബന്ധനക്കെതിരെ (Special Clause) റിലയൻസ് ജനറൽ ഇൻഷുറൻസ് കമ്പനി ബഹു. ഹൈക്കോടതിക്ക് മുൻപാകെ റിട്ട് പെറ്റീഷൻ (Writ Petition) ഫയൽ ചെയ്തിരുന്നുവെങ്കിലും ആയത് തള്ളിക്കളഞ്ഞുകൊണ്ട് വിധി വന്നതിന്റെ അടിസ്ഥാനത്തിൽ ധനകാര്യ ബിഡ് 7-4-2021-ൽ തുറന്നിരുന്നു. എന്നാൽ ടി വിധിക്കെതിരെ റിലയൻസ് കമ്പനി അപ്പീൽ ഫയൽ ചെയ്യുകയും ആയതിന്മേലുള്ള ഇടക്കാല ഉത്തരവ് പ്രകാരം അപ്പീലിന്മേലുള്ള അന്തിമ വിധിക്ക് വിധേയമായി മാത്രമേ ടെണ്ടർ നടപടികൾ പൂർത്തീകരിക്കുവാൻ പാടുള്ളൂ എന്ന് വ്യവസ്ഥ ചെയ്തിരിക്കുന്ന സാഹചര്യത്തിൽ ധനകാര്യ ബിഡിൽ യോഗ്യത നേടിയ ഇൻഷുറൻസ് കമ്പനിയെ പ്രഖ്യാപിക്കുവാനോ തുടർനടപടികൾ സ്വീകരിക്കുവാനോ കഴിഞ്ഞിട്ടില്ല. ടി അപ്പീലിനെതിരെ നിയമ നടപടികൾ സ്വീകരിച്ചുവരുന്നു.

(ബി) പ്രസ്തുത പദ്ധതി ആരംഭിക്കുന്നതിലെ കാലതാമസം എന്തുകൊണ്ടാണെന്നും ഏതൊക്കെ ഏജൻസികളാണ് പരിഗണനയിൽ ഉള്ളതെന്നും വിശദമാക്കാമോ?

ഹെൽത്ത് ഇൻഷുറൻസ് കമ്പനിയായ RGICL (Reliance General Insurance Company Ltd.) സർക്കാരിനെതിരെ ബഹു. ഹൈക്കോടതിയിൽ ഫയൽ ചെയ്ത റിട്ട് അപ്പീൽ ഇപ്പോഴും കോടതിയുടെ പരിഗണനയിലാണ്. ഇടക്കാല ഉത്തരവ് പ്രകാരം അപ്പീലിന്മേലുള്ള അന്തിമ വിധിക്ക് വിധേയമായി മാത്രമേ ടെണ്ടർ നടപടികൾ പൂർത്തീകരിക്കുവാൻ പാടുള്ളൂ എന്ന് വ്യവസ്ഥ ചെയ്തിരിക്കുന്ന സാഹചര്യത്തിൽ ധനകാര്യ ബിഡിൽ യോഗ്യത നേടിയ ഇൻഷുറൻസ് കമ്പനിയെ പ്രഖ്യാപിക്കുവാനോ തുടർ നടപടികൾ സ്വീകരിക്കുവാനോ കഴിഞ്ഞിട്ടില്ല. ടി അപ്പീലിനെതിരെ നിയമ നടപടികൾ സ്വീകരിച്ചുവരുന്നു. Oriental Insurance Company, National Insurance Company എന്നീ ഹെൽത്ത് ഇൻഷുറൻസ് കമ്പനികളാണ് പരിഗണനയ്ക്കായുള്ള പട്ടികയിൽ ഇടംനേടിയിരിക്കുന്നത്.

(സി) സ്റ്റേറ്റ് ഇൻഷുറൻസ് വകുപ്പ് മുഖേന പദ്ധതി നടപ്പിലാക്കുന്ന കാര്യം പരിഗണിക്കുമോ; വിശദാംശങ്ങൾ ലഭ്യമാക്കാമോ?

സംസ്ഥാന സർക്കാർ ജീവനക്കാരും പെൻഷൻക്കാരും ഉൾപ്പെടെ 30 ലക്ഷത്തോളം ഗുണഭോക്താക്കളെ ഉൾപ്പെടുത്തിക്കൊണ്ട് സംസ്ഥാന സർക്കാർ വിഭാവനം ചെയ്ത ആരോഗ്യ ഇൻഷുറൻസ് പദ്ധതിയാണ് മെഡിസെപ്. സംസ്ഥാന സർക്കാർ ജീവനക്കാർക്കായി സ്റ്റേറ്റ് ഇൻഷുറൻസ് വകുപ്പ് മുഖേന നടപ്പിലാക്കുന്ന

മറ്റു ലൈഫ് ഇൻഷുറൻസ് സ്കീമുകളുമായി (SLI, GIS, GPAIS മുതലായവ) താരതമ്യപ്പെടുത്തുമ്പോൾ ആരോഗ്യ ഇൻഷുറൻസ് സ്കീമുകൾ വളരെ സങ്കീർണ്ണമാണ്. ആരോഗ്യ ഇൻഷുറൻസ് സ്കീം നടത്തിപ്പിലെ സങ്കീർണ്ണതകൾ കണക്കിലെടുക്കുമ്പോൾ നിർദ്ദിഷ്ട സ്കീം നിലവിൽ സംസ്ഥാന ഇൻഷുറൻസ് വകുപ്പ് മുഖാന്തരം നടപ്പാക്കുന്നതിനെ കുറിച്ച് ആലോചിച്ചിട്ടില്ല.

സ്റ്റാമ്പ് വെണ്ടർമാരുടെ തൊഴിൽ നിലനിർത്താൻ നടപടി

117(131) ശ്രീ. എ. സി. മൊയ്തീൻ: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) ഇ-സ്റ്റാമ്പ് സംവിധാനം നടപ്പിലാക്കുന്നതോടെ നിലവിലുള്ള സ്റ്റാമ്പ് വെണ്ടർമാരുടെ തൊഴിൽ നിലനിർത്താൻ എന്ത് നടപടിയാണ് സർക്കാർ സ്വീകരിക്കാൻ ഉദ്ദേശിക്കുന്നതെന്ന് വ്യക്തമാക്കാമോ?

നിലവിൽ ഭൗതികമുദ്രയും മുദ്രപത്രങ്ങളും ലൈസൻസുള്ള സ്റ്റാമ്പ് വെണ്ടർമാർ മുഖാന്തരമാണ് വിതരണം നടത്തുന്നത്. 29-1-2021-ലെ സ.ഉ. (സാധാ) നമ്പർ 66/2021/നികുതി പ്രകാരം ഒരു ലക്ഷം രൂപ വരെയുള്ള രജിസ്ട്രാർ/നോൺ രജിസ്ട്രാർ ഡോക്യുമെന്റുകൾക്ക് കൂടി ഇ-സ്റ്റാമ്പിംഗ് നടപ്പിലാക്കുവാൻ തീരുമാനിക്കുകയും ആയത് 13-2-2021-ലെ സ.ഉ. (സാധാ) നമ്പർ 120/2021/നികുതി പ്രകാരം അടുത്ത ഒരു ഉത്തരവ് ഉണ്ടാകുന്നതുവരെ മരവിപ്പിച്ചിട്ടുണ്ട്. ഇക്കാര്യത്തിൽ തുടർ നടപടികൾ സ്വീകരിച്ചിട്ടില്ല.

(ബി) മരണപ്പെട്ട വെണ്ടർമാരുടെ ഒഴിവിൽ താൽക്കാലികമായി നിയമിച്ചിരുന്ന അവരുടെ ആശ്രിതരുടെ ലൈസൻസ് പുതുക്കേണ്ടതില്ല എന്ന ട്രഷറി ഡയറക്ടറുടെ ഉത്തരവ് പ്രകാരം ഇത്തരം ആളുകളെ തൊഴിൽ രഹിതരാക്കുന്ന നടപടി പിൻവലിക്കാൻ ഉദ്ദേശിക്കുന്നുണ്ടോ എന്ന് വ്യക്തമാക്കാമോ?

മരണപ്പെട്ട വെണ്ടർമാരുടെ ഒഴിവിൽ സ്പെഷ്യൽ വെണ്ടർ ലൈസൻസ് നൽകിയിട്ടുള്ള സ്റ്റാമ്പ് വെണ്ടർമാരുടെ ലൈസൻസ് പുതുക്കേണ്ടതില്ലായെന്ന ഉത്തരവ് ട്രഷറി വകുപ്പ് നൽകിയിട്ടില്ല.

(സി) താൽക്കാലിക വെണ്ടർമാരെ സംരക്ഷിക്കാൻ നടപടി സ്വീകരിക്കാമോ?

സ്ഥിരം സ്റ്റാമ്പ് വെണ്ടർ മരണപ്പെടുമ്പോൾ ചട്ടപ്രകാരം അവകാശിക്കാത്തവർക്കോ വെണ്ടറുടെ കൈവശം അവശേഷിക്കുന്ന മുദ്രയും മുദ്രപത്രങ്ങളും വിൽപന നടത്തുന്നതിന് ആവശ്യമായത് സ്പെഷ്യൽ വെണ്ടർ ലൈസൻസ് അനുവദിച്ചു നൽകിവരുന്നു. കൂടാതെ പ്രസ്തുത സ്പെഷ്യൽ വെണ്ടർ ലൈസൻസിന് പുതിയ സ്റ്റോക്ക് നൽകുകയും നിലവിലുള്ള സ്പെഷ്യൽ ലൈസൻസുകൾ ആവശ്യം വീതം പുതുക്കി നൽകുകയും ചെയ്തുവരുന്നു.